

Тоголок Молдо



ЖЕР ЖАНА  
АНЫН БАЛДАРЫ

К 84 Ки 7—5

50

«Окуй алам» сериясы  
1981-жылдан бери чыгат

Кенже балдар үчүн  
Сүрөтчүсү К. Турумбеков

Формуляр кинги

У 53819

К Молдо.

балдары.

Поэма: Кенже балдар  
Турумбеков.— Ф.: Адабият,

поэмасында Жердин балдары  
ин адамга тийгизген пайдасы

ли, Воды и Огня, где каж-  
овеку.

ББК 84 Ки 7—5


© «Адабият» басмасы, 1990.

Тоголок Молдо

ЖЕР ЖАНА  
АНЫН БАЛДАРЫ

53819

ФРУНЗЕ  
«АДАБИЯТ»,  
1990



## **ЖЕР ЖАНА АНЫН БАЛДАРЫ**


Бир-бир баштан баяндап.  
Билдирип өтөм кабардап.  
Эң биринчи жол алып,  
Жамгыр сөздү баштады.  
Өзүнүн боюн көтөрүп,  
Айтар сөздөн шашпады.

### **ЖАМГЫР:**

— Дүйнөнү бүтүн жашарткан,  
Менден башка кайсың бар?  
Жашартканың бар болсо,  
Жашырбастан айтыңар!  
Желип өткөн жеримен  
Жер тамыры жазылат.  
Басып өткөн жеримен,  
Байчечекей ачылат.  
Жер жүзүнө бир бүтүп  
Менин нурум чачылат.  
Асмандан төгүп тунук суу,  
Жерге берем тирчилик.  
Жер жүзүнөн жай алган,  
Элге берем тирчилик  
Жаратылган ар түрдүү,  
Жанга берем тирчилик.  
Баарына көк чөп жедирип,  
Малга берем тирчилик.

Дыйкандар айдап көгөрткөн,  
Данга берем тирчилик.  
Аркар, кулжа, ак кийик,  
Аңга берем тирчилик.  
Кургак чөлдө суусаган  
Куланга берем тирчилик.  
Басып турар буту жок,  
Жыланга берем тирчилик.  
Курт-кумурска жана да,  
Көпкө берем тирчилик.  
Жер жүзүндө ар түрдүү  
Чөпкө берем тирчилик.  
Өзүнө куйган өзөн жок,  
Көлгө берем тирчилик.  
Эл барктабай куураган  
Чөлгө берем тирчилик.  
Ушул чөлдү сактаган —  
Элге берем тирчилик.  
Кумду майдай балкыткан,  
Ташка берем тирчилик.  
Ар бир жандын өзүнө,  
Башка берем тирчилик.  
Жаабай койсом бир жылга,  
Жандын баары кысылат.  
Эки жылга жетпестен,  
Элдин баары бузулат.  
Саздар кургап таш болот,  
Жандын төлү аз болот.  
Кабыгы менен бүт куурайт,

Карагай, кайың, терек, тал,  
Өнбөй калса, жерде чөп,  
Өлүп бүтөт барча мал.  
Эгин, чөп жерге өнбөсө,  
Кысылып бүтөт канча жан.  
Суу мактанат — «агам» — деп  
«Жандын баарын багам» — деп.  
«Бардык жанды бүтүндөй,  
Багууга келет чамам» — деп.  
Андай эмес суу эне,  
Колуңдан келбейт жеп-жеке.  
Сага менден жардам бар,  
Менден жардам болбосо,  
Ага албайсың мындай шар.  
Кудугуң кургап ным калбайт,  
Булагың кургап суу калбайт.  
Кара суу акпай жер соруп,  
Балчык болуп жуурулат.  
Жан-жаныбар кысылып,  
Заманасы куурулат.  
Жер жүзүндө суулардын  
Себеби менден булардын  
Менден жардам болбосо,  
Өзөнүң кургап сай болот.  
Мактанбагын суу аке,  
Баарыңдын жолуң байланат.  
Калкайып калың кар жатат  
Кара тоонун башында.  
Боройлоп согуп буркурап,






Булут туман кашында  
Бул дагы менин жолдошум.  
Ар качан менин кашымда —  
Жамгыр айтып токтолду,  
Суунун сөзү козголду.  
Дарыя-көлдөр чайпалып,  
Жамгырга карап октолду.

**СУУ:**

— Жамгыр өзүн сел ойлойт,  
Кудук өзүн көл ойлойт.  
«Толтурам» — деп, — деңизди,  
Кесирдүү сөзүн түк койбойт.  
Дүйнөгө бүт чырмалып,  
Деңиз жатат сел болуп.  
Жер жүзүндө нечен суу  
Кошулуп жатат көл болуп.  
Атагың — жамгыр, өзүң — суу,  
Аңгемең сенин мына — бу.  
Мактанбагын өзүңчө,  
Деңизден чыккан сен бир буу.  
Анык жери күркүрөп,  
Асманда булут дуулаган,  
Дарыя, деңиз көлдөрдөн  
Сурап булут, суу алган.  
Асманды курчап бүркөлүп,  
Суу алган булут куралган.




Мактанбагын жамгырым,  
Деңиздин сен да суусуң,  
Алып келген булуттун,  
Суусу турсун буусуң.  
Жайыраак жааса жымылдап,  
Адам сүйүп кымылдап.  
Катуу жааса бургактап,  
Борошолоп шыбыргак,  
Күн күркүрөп тарсылдап,  
От чагылып жаркылдап.  
Арыктар толуп жымылдап  
Ан сайын төгүп шыбыргак.  
Мөндүрдүн баары сел болуп;  
Талаанын баары көл болуп,  
Адырдын баары жер болуп,  
Агын суулар шар болуп,  
Күндүн көзү тутулуп,  
Мөңгүнүн башы бузулуп,  
Булут минтип алышкан,  
Мунун баары күч менен,  
Тарсылдап асман атышкан,  
Жаандын баары күч менен,  
Мунарык туман кубарган.  
Жердин жүзү тунарган  
Мунун баары мурунтан,  
Булуттун күчү куралган.  
Булут көчүп бузулуп,  
Бирине бири урунуп.  
Ачык туруп асман, жер,




Айланып булут курулуп,  
Күн күркүрөп тарсылдап,  
Чагылган учуп жаркылдап,  
Булут көчүп бүлүнүп,  
Кызыл мунар көрүнүп.  
Сыдырым сыркак жел болгон,  
Жердин баары сел болгон,  
Себеби булут тумандан,  
Жел соккон кызыл мунардан.  
Суудан бул сөз чыкканда,  
Бул сөздү жамгыр укканда,  
Сөз айтпастан токтолду,  
Экинчи сөзү жок болду,  
Эми шамалдын келди кезеги,  
Үчүнчү болуп эсеби.  
Шамал сууга кеп айтат:


### **ШАМАЛ:**


— Шаркырабай, үнүңдү.  
Баса тургун деп айтат.  
Мен кызмат кылгам өзүңө,  
Кулагың салчы сөзүмө,  
Сага кылган жардамым,  
Көрүнбөдү көзүңө.  
Албай кетип барасыз,  
Ансайын күчөп эсиңе.  
Эсирбегин мактанып,  
Эми тийдиң безиме.






Көккө чыкса бууланган,  
Жерге түшсө дууланган,  
Булут менин колумда,  
Түшкөн жери бууланган,  
Сыбызгы, сыркак соккон жел,  
Мунар менин колумда.  
Күндүн жүзүн бүркөгөн,  
Туман менин колумда.  
Асманда жүргөн жаркырап,  
Айдын нуру колумда,  
Көктө жүргөн жаркырап,  
Күндүн нуру колумда,  
Кезегимди кетирбейм,  
Тополоң салып заркырап,  
«Шамал келип калды» — деп,  
Качат баары чуркурап.  
Булут, туман мунарык,  
Болду түшүп колума.  
Ар кимисин ар сайдан,  
Айдап салам жолуна.  
Эч бир нерсе чыдабайт,  
Кайратымдын зоруна.  
Саратан жайды кыш кылам,  
Калсын деп атак соңума.  
Мен каарымды төккөндө,  
Булактын баарын муз кылам.  
Эсиңден чыккыс иш кылам,  
Суукту салып ушундай,  
Суу аке, сени мыш кылам,






Мактанасың сүйлөйсүң,  
Баркымды неге билбейсиң?  
Чеберсинип мактанып,  
Жөнүң менен жүрбөйсүң.  
Саратан жайды кыш кылган,  
Шамалдын сөзүн ким дейсиң?  
Береке шамал, булутта,  
Же муну көзгө илбейсиң.  
Сенин шаркыраган добушуң  
Шамалдын салган айласы,  
Суу аке, түк да билбейсиң,  
Шамалдын ушу пайдасы.  
Кыш чилдеде күтүнөм,  
Кызматымды бүтүрөм.  
Бөксөгө чыгам бөлүнүп,  
Эл көзүнө көрүнүп,  
Сага жардам кылгандан  
Жатпайм түк да эринип.  
Ала-Тоо башын кураймын  
Аянып карап турбаймын.  
Сага жардам кылгандан  
Тартынып башым турбаймын.  
Тоонун башын тунартып,  
Оңой жардам кылбаймын.  
Калдайган мөңгү муз кылып,  
Кардын баарын жыйнаймын,  
Карды жыйнап тоо кылып,  
Кайратымды сындаймын.  
Токсон чилде чыкканча.



Тоо башынан жылбаймын.  
Кайратың сенин ушубу?  
Суу аке, кылба кусурду!  
Мелтиреген көк жалтаң,  
Бетиңден көрдүм нурунду,  
Кантээр айла таба албай,  
Кара жаның кысылды.  
Көйрөңдүк кылып мактанба,  
Көргөн күнүң ушубу?  
Токсон чилде кеткенче,  
Чың этип үнүң угулбайт.  
Суук чилдеде сенделип,  
Сендей пенде чыга албайт,  
Токсон чилде кыш өтүп,  
Жадырап жайнап жаз жетип,  
Мелтиреген бетиңди,  
Басып жаткан муз кетип.  
Жөө туман тарап бөлүнүп  
Жердин жүзү көрүнүп,  
Торгой сайрап тил ачып,  
Күкүк сайрап үн ачып,  
Булактын көзү сызылып,  
Бөксөдөн мөңгү бузулуп,  
Калп айтпаган озунуп,  
Кардын баары кошулуп,  
Киресиң анан тилиңе,  
Тийбей жүр менин жиниме!  
Адамдар сүрдөп бара албай,  
Күрүлдөгөн үнүңө,


Күчүң болсо суу анда,  
Күзүндө неге кирбейсиң?  
Мактанасың сүйлөйсүң,  
Баркыңды өзүң билбейсиң,  
Токсондун күчүн токтотуп,  
Кышында неге кирбейсиң?  
Түк жумуш келбейт колуңдан,  
Мактанып неге сүйлөйсүң?  
Торгой сайрап тил ачты,  
Булбул сайрап үн ачты,  
Жазда баары жашарып,  
Байчечекей гүл ачты.  
Саратан жайлоо өткөнчө,  
Салкын күз сызып жеткенче.  
Ала-Тоонун башынан  
Калкайган карлар кеткенче,  
Асмандан түшүп буу келет,  
Алда канча суу келет,  
Калкылдап агып кар келет,  
Кардын суусу шар келет,  
Бөксөдөн мөңгү бузулат,  
Бу да келип кошулат.  
Күрүлдөп үнүң басылбайт,  
Күкүк болуп күүлөнүп,  
Айбаттана түшөсүң,  
Ала-Тоодон кар эрип,  
Бул шамалдын кылган жардамы,  
Алда канча сүр берип.  
Шамалдын баркын билбейсиң,

Мактанасың сүйлөйсүң.  
Баркыңды өзүң ойлонуп,  
Аян кылып жүрбөйсүң.  
Менин башкача кылган өнөрүм,  
Байкаймын иштин келээрин.  
Таң атаарда сыбызгы,  
Күн батаарда муздак жел,  
Баарысы менин колумда —  
Чалкайган тиги салкын төр  
Жан-жаныбар жалпынын,  
Черин жазат сыбызгы.  
Эрте турган адамдын  
Көөнүн ачат сыбызгы.  
Кечки соккон сыркак жел,  
Бул да жазат чериңди.  
Аба адамга пайдалуу,  
Сакайт жакшы демиңди,  
Эрте-кеч жүрсөң салкындап,  
Көтөрөт сенин көөнүңдү.  
Өзүм болсо токтобой,  
Көп кечикпей жетемин,  
Сасык-бузук жыт болсо,  
Айдаган бойдон кетемин.  
Көп кечикпей барганым,  
Көпкө кылган жардамым.  
Жаман жытты жолотпой,  
Алыс айдап салганым.



## СУУ:

— Мактанбайм — деп мактандың,  
Өзүңдү айтып актандың.  
Сен жобурап сөзгө киргенде,  
Жолунду тоспой сактандым.  
Аккан суу менин атагым,  
Эч кимге жок чатагым,  
Эч ким менен чырым жок,  
Аккан бойдон жатамын.  
Муздактан музду эритип,  
Сайдан чыгат аккан суу.  
Адам айран калгандай,  
Жайдан чыгат аккан суу,  
Өзүндө кубат болбосо,  
Кайдан чыгат аккан суу?  
Күнү-түнү тынбастан,  
Агып турат аккан суу.  
Жаандын баарын суусатпай,  
Багып турат аккан суу.  
Ичкен жанга дем берип,  
Жагып турат аккан суу.  
Жан бүткөндүн баарына  
Насип болгон аккан суу.  
Жардам берип баарына,  
Азык болгон аккан суу.  
Жүзү, колун жууганда,  
Таза кылат аккан суу.



Түгөнбөстөн токтоосуз,  
Келип турат аккан суу.  
Түк токтобой ырыскы,  
Берип турат аккан суу.  
Эгин эккен жерлерге,  
Келип турат аккан суу,  
Буруп алсаң оюңа,  
Көнүп турат аккан суу.  
Сугарган эгин суналып,  
Өндүрүп турат аккан суу.  
Суусаганга жагымдуу,  
Балдан таттуу аккан суу.  
Баркын билген адамга,  
Абдан таттуу аккан суу.


### **ОТ:**

— От болуп чыктым жаралып,  
Оттук таштан таралып.  
Табым ысык күйдүрөт,  
Жандын баарын сүйдүрөт,  
Айтып бергин сырыңды,  
Бизден өйдө жериң жок,  
Жашырып калаар кебиң жок.  
Текебер көп өзүңдө,  
Күрүлдөйсүң чениң жок.  
От туруп анда сүйлөдү:  
Шамал сууну сүйбөдү,

Күйдүр десем күйдүрөт,  
Күн дагы менин сөзүмдө.  
Мактанбаймын баары чын,  
Адилдик бар өзүмдө.  
Ашык сөздү айтпаймын,  
Айыбым жок өзүмдө.  
Баары журттун шамымын,  
Жаркыраган таңымын,  
Жердин жүзүн нурланткан,  
Жарыгымын баарынын.  
Баары журтка белгилүү,  
Маалым болгон тарыхым.  
Баштан аяк дайындап,  
Айтып өттүм аныгын.  
Жамгыр, шамал, от да, суу,  
— Текебер — деп өзүмдү,  
Айтып өттүң бир катар,  
Тескери айтып сөз менен,  
Чарпып өттүң бир катар.  
Шамал мага кызматчы,  
Өчкөн болсом күйдүрөт,  
Жарыгыма кубанып,  
Баркымды журтка билдирет  
Караңгыны балкытып,  
Шамдай кылып нур менен.  
Ишене бер сөзүмө,  
Ишим болбойт чыр менен.  
Тоңгондорду эритем,  
Үшүгөндү жылытам,







Чийки болсо бышырам  
Бышык болсо күйгүзөм.  
«От адамга эрмек» — деп,  
Барлык элди сүйгүзөм.  
Канча жандын баарына  
Кадырымды билгизем.  
Жандын баарын кубантып,  
Кабагын ачып күлгүзөм.  
Баары жоктун баарына,  
Пайдамды артык тийгизем.  
Асмандагы жаркырак,  
Айдын нуру өзүмдө,  
Айтсам чыкпайт эби мен,  
Ай дагы менин сөзүмдө.  
Көпчүлүктү жыргаткан,  
Күндүн нуру өзүмдө.  
Сөздөрүн айтып токтолду.  
Булардын сөзүн укканда,  
Жер кыймылдап козголду.

### **ЖЕР:**

— Балдар сөзүм угуңар,  
Кулак салып туруңар.  
Ырас жери мактанбай  
Бир ынтымак кылыңар.  
Жол талашып уруцпай,  
Ынтымак болсун тобуңар.  
Ынтымактуу болсоңор,

Ошондо болот жолуңар.  
Мен болсом балдар карыңар,  
Сөзгө кулак салыңар.  
Калбассыңар катардан,  
Сөзүмдөн нуска алыңар.  
Жаратылып жер болуп,  
Атаңар болуп аталган,  
Сабырымдын барынан,  
Калганым жок катардан.  
Текебери көбүнөн,  
Шайтан болду азезил.  
Мактангандын жаманын,  
Балдарым муну байкай бил.  
Бүтүн дүйнө шамал, суу,—  
Баарысы менден таралды.

.....  
Жалганчы залим болбостон,  
Адил сүйлө адалды.  
Залим болсоң жалганчы,  
Көрөсүң акыр залалды  
Өзүңдөн өзүң мактанбай,  
Өлчөп жүргүн чамаңды!  
Көтөрүлгөн көп акмак,  
Көмүккө түшүп камалды,  
Көөп кеткен наадандык,  
Көтөрүлбөй жүрүңөр,  
Атаңар айткан бул сөздү,  
Акылдуу балдар билиңер.  
Сабырымдын барынан,  
Санга кирдим жер болуп.

Үйүп, жыйып толтурдум,  
Үстүм толгон эл болуп.  
Мухит деңиз сел болуп,  
Дайра, чалкар көл болуп,  
Аркайган Ала-Тоо болуп,  
Асманга жакын зоо болуп,  
Жана менин өзүмө  
Балдарым жүрөт жоо болуп,  
Менин атым кара жер,  
Жүк көтөргөн балбан шер.  
Жүк көтөргөн атаңдан,  
Балдарым пайда ала бер.  
Анык жери түз жүрүп,  
Өзүңдү жөнгө сала бер.  
Түз жүрбөгөн ийриси,  
Казган ордо кала бер.  
Байкаңар, балдар, сөзүмдү,  
Чыкпасын бул сөз эсиңден.  
Баары жоктун баарысы,  
Пайда тапкан өзүмдөн.  
Бул жолдун өзү аман — жол,  
Жалпы балдар аман бол.  
Ушул жолду көрсөткөн,  
Атаңардай болсоңор,  
Таап салган бул жолду,  
Жашасын балдар, атаңар!  
Жайдары заман бактыңар,  
Балдарым эми жашаңар!!

ЛИТЕРАТУРНО-ХУДОЖЕСТВЕННОЕ ИЗДАНИЕ

Серия «Читаем сами»

*Тоголок Молдо*

**ЗЕМЛЯ И ЕЕ ДЕТИ**

**Поэма**

Для детей младшего школьного возраста

Художник *К. Турумбеков*

Фрунзе, издательство «Адабият»

На киргизском языке

**КӨРКӨМ-АДАБИЙ КИТЕП**

«Окуй алам» сериясы

*Тоголок Молдо*

**ЖЕР ЖАНА АНЫН БАЛДАРЫ**

**Поэма**

Редактору *М. Жуматаев*

Көркөмдөгөн *К. Турумбеков*

Көркөм редактору *Б. Жайчыбеков*

Техн. редактору *Ж. Сооронкулова*

Корректору *Ж. Елтинова*

**ИБ № 438**

Терүүгө 19.01.90. берилди. Басууга 18.09.90 кол коюлду. Офсет кагазы № 1. Кагаздын форматы 60×90<sup>1</sup>/<sub>16</sub> «Мектеп» ариби. 1,75 физ. басма табак, 1,75 шартуу басма табак, 1,95 учеттук басма табак. 7,0 шартуу боек түшүрүү. Нускасы 70.000. Заказ № 2024. Баасы 15 т.

«Адабият» басмасы

720361, ГСП, Фрунзе ш., Совет көчөсү, 170.

Кыргыз ССР басма полиграфия жана китеп соода иштери боюнча мамлекеттик комитет, Кыргыз ССРинин 50 жылдыгы атындагы Кыргызполиграфкомбинаты  
720461, ГСП, Фрунзе, 5, Жигули көчөсү, 102